



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 12.01.2026

പ്രധാനവാർത്തകൾ

1. പ്രധാനമന്ത്രി നരേന്ദ്ര മോദിയും ജർമ്മൻ ചാൻസലർ ഫ്രെഡറിക് മെർസും അഹമ്മദാബാദിൽ കൂടിക്കാഴ്ച നടത്തി. ഇരുവരും സബർമതി ആശ്രമം സന്ദർശിച്ച് രാഷ്ട്രപിതാവ് മഹാത്മ ഗാന്ധിക്ക് ശ്രദ്ധാഞ്ജലി അർപ്പിച്ചു.
2. സംസ്ഥാനത്ത് പ്രത്യേക തിരഞ്ഞെടുപ്പ് പ്രഖ്യാപിച്ച തിരുവനന്തപുരം, മലപ്പുറം, എറണാകുളം ജില്ലകളിലെ മൂന്ന് വാർഡുകളിൽ വോട്ടെടുപ്പ് പുരോഗമിക്കുന്നു. വോട്ടെണ്ണൽ നാളെ
3. രാജ്യത്തെ മത്സ്യ ഉത്പാദനം 198 ലക്ഷം ടൺ വർദ്ധിച്ചതായി കേന്ദ്ര സർക്കാർ. നിലവിലെ വർദ്ധന 2013 - 14 കാലയളവിനെക്കാൾ 106 ശതമാനത്തിലധികം.
4. ശബരിമല മകരവിളക്ക് മഹോത്സവത്തിനോടനുബന്ധിച്ചുള്ള തിരുവാഭരണ ഘോഷയാത്ര അല്പസമയത്തിനകം പന്തളത്ത് നിന്ന് സന്നിധാനത്തേയ്ക്ക് പുറപ്പെടും. സുരക്ഷ കർശനം
5. സ്വാമി വിവേകാനന്ദന്റെ ജന്മവാർഷികത്തോടനുബന്ധിച്ച് രാജ്യം ഇന്ന് ദേശീയ യുവജന ദിനം ആചരിക്കുന്നു.

ശ്രദ്ധാഞ്ജലി അർപ്പിച്ച് ഉപരാഷ്ട്രപതി പ്രധാനമന്ത്രി ഉൾപ്പെടെയുള്ള പ്രമുഖർ.

- 6. ഇന്ത്യ - ന്യൂസിലൻഡ്, പുരുഷഏകദിന ക്രിക്കറ്റ് പരമ്പരയിലെ ആദ്യമത്സരത്തിൽ ഇന്ത്യക്ക് നാല് വിക്കറ്റ് ജയം. രണ്ടാം ഏകദിനം മറ്റെന്നാൾ രാജ്കോട്ടിൽ.

ജർമ്മൻ ചാൻസലർ-സന്ദർശനം

രണ്ട് ദിവസത്തെ ഇന്ത്യാ സന്ദർശനത്തിനായി ജർമ്മൻ ചാൻസലർ ഫ്രെഡറിക് മെർസ് അഹമ്മദാബാദിൽ എത്തി. പ്രധാനമന്ത്രി നരേന്ദ്ര മോദിയും ജർമ്മൻ ചാൻസലറും സബർമതി ആശ്രമം സന്ദർശിച്ച് രാഷ്ട്രപിതാവ് മഹാത്മ ഗാന്ധിക്ക് ശ്രദ്ധാഞ്ജലി അർപ്പിച്ചു. അന്താരാഷ്ട്ര കൈറ്റ് ഫെസ്റ്റിവലിലും ഇരുവരും സംബന്ധിച്ചു. ഇന്ത്യ-ജർമ്മനി തന്ത്രപരമായ പങ്കാളിത്തത്തിൽ കൈവരിച്ച പുരോഗതി ഇരു നേതാക്കളും വിലയിരുത്തി.

വിഴിഞ്ഞം തിരഞ്ഞെടുപ്പ്

സ്ഥാനാർത്ഥിയുടെ നിര്യാണത്തെത്തുടർന്ന് പ്രത്യേക തിരഞ്ഞെടുപ്പ് പ്രഖ്യാപിച്ച മൂന്ന് വാർഡുകളിലെ വോട്ടെടുപ്പ് പുരോഗമിക്കുന്നു. തിരുവനന്തപുരം കോർപ്പറേഷനിലെ വിഴിഞ്ഞം, മലപ്പുറം ജില്ലയിലെ മുത്തേടം ഗ്രാമ പഞ്ചായത്തിലെ പായിമ്പാടം വാർഡ്, എറണാകുളം പാമ്പാക്കുട ഗ്രാമ പഞ്ചായത്തിലെ ഓണക്കൂർ എന്നിവിടങ്ങളിലാണ് ഇന്നു വോട്ടെടുപ്പ് നടക്കുന്നത്. രാവിലെ 7 മണിയ്ക്ക് ആരംഭിച്ച വോട്ടെടുപ്പ് വൈകുന്നേരം 6 മണിക്ക് അവസാനിക്കും. വോട്ടെണ്ണൽ നാളെ നടക്കും. വിഴിഞ്ഞം

വാർഡിലെ പ്രത്യേക വോട്ടെടുപ്പ് വിവരങ്ങളുമായി ആകാശവാണി തിരുവനന്തപുരം ജില്ലാ പ്രതിനിധി രെജു കോലിയക്കോട്.....

(വോയ്സ്)

മുത്തേടം പഞ്ചായത്തിലെ യു.ഡി.എഫ് സ്ഥാനാർഥിയായിരുന്ന വട്ടത്ത് ഹസീനയുടെ നിര്യാണത്തെ തുടർന്നാണ് ഈ വാർഡിലെ തിരഞ്ഞെടുപ്പ് മാറ്റിവെച്ചത്.

വിക്ലിത് ഭാരത് യംഗ് ലീഡേഴ്സ് ഡയലോഗ്

ന്യൂഡൽഹിയിൽ നടക്കുന്ന വികസിത് ഭാരത് യംഗ് ലീഡേഴ്സ് ഡയലോഗിനെ പ്രധാനമന്ത്രി നരേന്ദ്ര മോദി ഇന്ന് അഭിസംബോധന ചെയ്യും. രാജ്യത്തിന്റെ വിവിധ ഭാഗങ്ങളിൽ നിന്നുള്ള 3,000-ത്തോളം യുവ പ്രതിനിധികളുമായി അദ്ദേഹം സംവദിക്കും. കേരളത്തിൽ നിന്ന് 60 അംഗ സംഘമാണ് പങ്കെടുക്കുന്നത്.

ദേശീയ യുവജന ദിനം

ഇന്ന് ദേശീയ യുവജന ദിനം. ആത്മീയ നേതാവും തത്ത്വചിന്തകനുമായ സ്വാമി വിവേകാനന്ദന്റെ ജന്മവാർഷികത്തോടനുബന്ധിച്ചാണ് എല്ലാ വർഷവും ജനുവരി 12 ദേശീയ യുവജന ദിനമായി ആചരിക്കുന്നത് . 'സ്വയം ജ്വലിക്കുക, ലോകത്തെ സ്വാധീനിക്കുക' എന്നതാണ് ഈ വർഷത്തെ പ്രമേയം. സ്വാമി വിവേകാനന്ദന്റെ ജന്മവാർഷിക ദിനത്തിൽ ഉപരാഷ്ട്രപതി സി.പി.രാധാകൃഷ്ണൻ, പ്രധാനമന്ത്രി നരേന്ദ്ര മോദി തുടങ്ങിയവർ അദ്ദേഹത്തിന് ശ്രദ്ധാഞ്ജലി അർപ്പിച്ചു. ഇന്ത്യയിലെ യുവശക്തിക്ക് പ്രചോദനത്തിന്റെ ശക്തമായ ഉറവിടമാണ് സ്വാമി വിവേകാനന്ദനെന്ന് പ്രധാനമന്ത്രി പറഞ്ഞു.

യുവജനദിനാഘോഷം

ദേശീയ യുവജന ദിനത്തിൽ ഭാരതീയ വിചാര കേന്ദ്രത്തിന്റെയും വിവേകാനന്ദ പഠന വേദിയുടെയും നേതൃത്വത്തിൽ മേയർ വി വി രാജേഷ് വിവേകാനന്ദ പ്രതിമയിൽ പുഷ്പാർച്ചന നടത്തി. BJP സംസ്ഥാന ജനറൽ സെക്രട്ടറി എസ് സുരേഷ് ഉൾപ്പെടെയുള്ളവർ ചടങ്ങിൽ പങ്കെടുത്തു.

ഐ.എസ്.ആർ.ഒ (ഇൻട്രോ)

ഭൗമ നിരീക്ഷണ ഉപഗ്രഹമായ EOS-N1 ഐ.എസ്.ആർ.ഒ ഇന്ന് വിക്ഷേപിച്ചു. വിക്ഷേപണത്തിന്റെ നാലാം ഘട്ടത്തിൽ ചില സാങ്കേതിക പ്രശ്നങ്ങൾ കണ്ടെത്തിയതായി ഐ എസ് ആർ ഒ ചെയർമാൻ വി.നാരായണൻ പറഞ്ഞു. ഇതു സംബന്ധിച്ച് കൂടുതൽ വിശകലനം നടത്തുമെന്നും അദ്ദേഹം അറിയിച്ചു.

(വോയിസ്)

ശ്രീഹരിക്കോട്ടയിലെ സതീഷ് ധവാൻ ബഹിരാകാശ കേന്ദ്രത്തിലെ ഒന്നാം വിക്ഷേപണത്തറയിൽ നിന്ന് രാവിലെ 10:17 നായിരുന്നു വിക്ഷേപണം. ഐ.എസ്.ആർ.ഒ യുടെ ഈ വർഷത്തെ ആദ്യ വിക്ഷേപണമായിരുന്നു ഇത്.

എസ്.ഐ.ആർ

കേരളത്തിൽ SIR-ന്റെ ഭാഗമായുള്ള കരട് വോട്ടർ പട്ടികയുമായി ബന്ധപ്പെട്ട പരാതികളും, എതിർപ്പുകളും ഈ മാസം 22 വരെ സമർപ്പിക്കാം. voters.eci.gov.in, ceo.kerala.gov.in

വെബ്സൈറ്റുകളിൽ കരട് പട്ടിക ലഭ്യമാണ്. എസ്.ഐ.ആറുമായി ബന്ധപ്പെട്ട് വിഐപി-പ്രവാസി വോട്ടർമാർക്ക് നേരിട്ട് ഹിയറിങ്ങിന് ഹാജരാകാതെ തന്നെ രേഖകൾ സമർപ്പിച്ച് വേരിഫിക്കേഷൻ പ്രക്രിയ പൂർത്തിയാക്കാമെന്ന് മുഖ്യ തിരഞ്ഞെടുപ്പ് ഓഫീസർ രത്തൻ യു കേൽക്കർ വ്യക്തമാക്കി.

ബ്രേക്ക്

ഈ വാർത്തകൾ ആകാശവാണിയിൽ നിന്ന്...

(ബ്രേക്ക്)

മുഖ്യമന്ത്രി -സത്യാഗ്രഹ സമരം

കേരളത്തിന് അർഹമായ അവകാശങ്ങൾ കേന്ദ്ര സർക്കാർ എത്രയും വേഗം അനുവദിക്കണമെന്ന് മുഖ്യമന്ത്രി പിണറായി വിജയൻ. കേരളത്തിനെതിരായ കേന്ദ്രസർക്കാരിന്റെ സാമ്പത്തിക ഉപരോധത്തിനെതിരെ തിരുവനന്തപുരം പാളയം രക്തസാക്ഷി മണ്ഡപത്തിൽ സംഘടിപ്പിച്ച സത്യാഗ്രഹ സമരം ഉദ്ഘാടനം ചെയ്യുകയായിരുന്നു അദ്ദേഹം.

മത്സ്യ ഉത്പാദനം

രാജ്യത്തെ മത്സ്യ ഉത്പാദനം 198 ലക്ഷം ടണ്ണായി വർദ്ധിച്ചു. ഫിഷറീസ് മേഖലയിലെ സമഗ്ര മാറ്റങ്ങളാണ് ഈ നേട്ടത്തിന് പിന്നിലെന്ന് കേന്ദ്ര സർക്കാർ. 2013 - 14 കാലയളവിൽ ഇത് 95 ലക്ഷം ടണ്ണായിരുന്നു. ആകെ 106 ശതമാനത്തിലധികം വളർച്ചയാണ് ഇത്. ഫിഷറീസ്, അക്വാകൾച്ചർ എന്നീ മേഖലകൾ രാജ്യത്തിന്റെ സമ്പദ് വ്യവസ്ഥയിൽ നിർണായക പങ്ക് വഹിക്കുന്നതായി കേന്ദ്ര ഫിഷറീസ് - മൃഗസംരക്ഷണ മന്ത്രാലയം

അറിയിച്ചു. ഫിഷറീസ് മേഖലയുടെ സമഗ്ര വികസനത്തിനായി കേന്ദ്ര സർക്കാർ നടപ്പാക്കിയ പരിഷ്കരണ നടപടികളാണ് ഈ മുന്നേറ്റത്തിന് കാരണമെന്ന് മന്ത്രാലയം അറിയിച്ചു.

തിരുവാഭരണ ഘോഷയാത്ര

ശരണമന്ത്രങ്ങളാൽ മുഖരിതമായി പന്തളം വലിയകോയിക്കൽ ശ്രീധർമ്മശാസ്താ ക്ഷേത്രവും പരിസരവും. അല്പസമയത്തിനകം തിരുവാഭരണ ഘോഷയാത്ര ശബരിമല സന്നിധാനത്തേയ്ക്ക് പുറപ്പെടും. വലിയ സുരക്ഷാ സന്നാഹങ്ങളോടെയാണ് ഘോഷയാത്ര നടക്കുക.

വിശദാംശങ്ങളുമായി ആകാശവാണി പത്തനംതിട്ട ജില്ലാ പ്രതിനിധി ശ്രീജി എസ് ശ്രീധർ.....

(വോയ്സ്)

ഫാക്ട് ചെക്ക്

സുരക്ഷാ പരിഷ്കരണത്തിന്റെ ഭാഗമായി സ്റ്റാർട്ട്ഫോൺ നിർമ്മാതാക്കളെ അവരുടെ സോഴ്സ് കോഡ് പങ്കിടാൻ ഇന്ത്യ നിർബന്ധിക്കുന്നതായി പ്രചരിക്കുന്ന വാർത്തകൾ വസ്തുതാ വിരുദ്ധമെന്ന് പി.ഐ.ബി ഫാക്ട് ചെക്ക് വിഭാഗം. മൊബൈൽ സുരക്ഷയ്ക്കായി ഏറ്റവും അനുയോജ്യമായ നിയന്ത്രണ ചട്ടക്കൂട് രൂപപ്പെടുത്തുന്നതിന് ഇലക്ട്രോണിക്സ് ആൻഡ് ഇൻഫർമേഷൻ ടെക്നോളജി മന്ത്രാലയം പതിവ് കുടിയാലോചനകൾ ആരംഭിച്ചു. എന്നാൽ അന്തിമ നിയന്ത്രണങ്ങളൊന്നും രൂപപ്പെടുത്തിയിട്ടില്ല.

ഏകദിന ക്രിക്കറ്റ്

ഇന്ത്യ - ന്യൂസിലൻഡ് പുരുഷഏകദിന ക്രിക്കറ്റ് പരമ്പരയിലെ ആദ്യമത്സരത്തിൽ ഇന്ത്യക്ക് ജയം. ന്യൂസിലൻഡിനെ നാല് വിക്കറ്റിനാണ് പരാജയപ്പെടുത്തി. രണ്ടാം ഏകദിനം മറ്റെന്നാൾ രാജ്കോട്ടിലും മൂന്നാമത്തെയും അവസാനത്തെയും മത്സരം ഈ മാസം 18 ന് ഇൻഡോറിലും നടക്കും.

മെഗാക്വിസ് മത്സരം

കേരളത്തിൽ ചീഫ് മിനിസ്റ്റേഴ്സ് മെഗാക്വിസ് മത്സരത്തിന് സംസ്ഥാന വ്യാപകമായി ഇന്ന് തുടക്കം. 12,000 തോളം സ്കൂളുകളിലും 1,200 ലധികം കോളേജുകളിലും നടക്കുന്ന ക്വിസ് മത്സരത്തിൽ അഞ്ച് ലക്ഷത്തിലധികം വിദ്യാർത്ഥികൾ പങ്കെടുക്കുമെന്നാണ് പ്രതീക്ഷിക്കുന്നത്.

സ്വർണ്ണ കപ്പ്-തൃശ്ശൂർ

സംസ്ഥാന സ്കൂൾ കലോത്സവത്തിൽ ഏറ്റവും കൂടുതൽ പോയിന്റുകൾ നേടുന്ന ജില്ലക്ക് ലഭിക്കുന്ന സ്വർണ്ണ കപ്പ് ജില്ലകളിലെ പര്യടനം പൂർത്തിയാക്കി തൃശൂരിൽ തിരിച്ചെത്തി . ഇന്ന് ജില്ലയിലെ വിവിധ സ്കൂളിൽ എത്തുന്ന സ്വർണ്ണകപ്പ് വടക്കാഞ്ചേരി സബ് ട്രഷറിയിൽ സൂക്ഷിക്കും.

പുസ്തകോൽസവം

തിരുവനന്തപുരത്ത് നടക്കുന്ന നിയമസഭാ പുസ്തകോൽസവത്തിന്റെ ആറാം ദിവസമായ ഇന്ന് വിവിധ

വിഷയങ്ങളിലെ ചർച്ചകൾ പുരോഗമിക്കുന്നു. നിയമസഭാ പുസ്തക മേളയുടെ ഭാഗമായി ഇന്ന് ഉച്ചയ്ക്ക് രണ്ടു മണി മുതൽ വേദി രണ്ടിൽ കവിയരങ്ങു നടക്കും. കാഴ്ചക്കാരെ ഏറെ ആകർഷിച്ച തെയ്യം ഇന്ന് അവസാനിക്കും.

കണ്ണൂർ ജില്ലാ പഞ്ചായത്ത്

കണ്ണൂർ ജില്ലാ പഞ്ചായത്ത് വികസന സ്റ്റാൻഡിങ് കമ്മിറ്റി ചെയർപേഴ്സണായി രജനി മോഹനെയും പൊതുമരാമത്ത് സ്റ്റാൻഡിങ് കമ്മിറ്റി ചെയർമാനായി എ പ്രദീപനെയും തിരഞ്ഞെടുത്തു.

ഓഹരി/സ്വർണവില

രാജ്യത്തെ ഓഹരി വിപണികൾ നഷ്ടത്തോടെ വ്യാപാരം ആരംഭിച്ചു. ബോംബെ ഓഹരി സൂചിക സെൻസെസ് 165 പോയിന്റ് നഷ്ടത്തിൽ 83,410 ലും നിഫ്റ്റി 42 പോയിന്റ് നഷ്ടത്തിൽ 25,640 ലും വ്യാപാരം പുരോഗമിക്കുന്നു. സ്വർണവിലയിൽ നേരിയ വർദ്ധന. ഗ്രാമിന് ഒരുന്നൂറ്റി അമ്പത്തിയഞ്ച് രൂപ വർദ്ധിച്ച് പതിമൂവായിരത്തി മുപ്പത് രൂപയും പവന് ആയിരത്തി ഇരുന്നൂറ്റി നാല്പത് രൂപ വർദ്ധിച്ച് ഒരു ലക്ഷത്തി നാലായിരത്തി ഇരുന്നൂറ്റി നാല്പത് രൂപയുമാണ് ഇന്നത്തെ വില.
